

کثرتِ درود کی فضیلت کے لیے روزانہ کتنی بار درود شریف پڑھنا چاہیے؟

دارالافتاء اہلسنت (دعوتِ اسلامی)

سوال

کیا فرماتے ہیں علمائے دین و مفتیانِ شرع متین اس مسئلے کے بارے میں کہ کثرتِ درود کی فضیلت کتنی تعداد میں درود شریف پڑھنے سے حاصل ہوتی ہے؟

سائل: سید عبداللہ الفت (گلشن اقبال، کراچی)

جواب

بِسْمِ اللّٰهِ الرَّحْمٰنِ الرَّحِیْمِ
الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

حُصُولِ بَرَکَت، ترقیِ معرفت اور حُضُورِ نبی کریم صلی اللہ تعالیٰ علیہ والہ وسلم کا قُرب پانے کے لیے دُرود و سلام ایک بہترین ذریعہ ہے۔ کثرتِ درود سے کیا مراد ہے؟ اس بارے میں علمائے کرام کے مختلف اقوال ہیں، مثلاً 313، 350، 500، 700 یا 1000 مرتبہ۔

اللہ تبارک و تعالیٰ قرآن پاک میں ارشاد فرماتا ہے: ﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا﴾ ترجمہ کنز الایمان: ”بے شک اللہ اور اس کے فرشتے درود بھیجتے ہیں اس غیب بتانے والے (نبی) پر، اے ایمان والو! پر درود اور خوب سلام بھیجو۔“ (پارہ 22، سورۃ الاحزاب، آیت 56)

اس آیت کے تحت تفسیر خزان العرفان میں ہے: ”درود شریف کی بہت برکتیں اور فضیلتیں ہیں۔ حدیث شریف میں ہے، سید عالم صلی اللہ علیہ وآلہ وسلم نے فرمایا کہ جب درود بھیجنے والا مجھ پر درود بھیجتا ہے تو فرشتے اس کے لئے دعائے مغفرت کرتے ہیں۔ مسلم کی حدیث شریف میں ہے، جو مجھ پر ایک بار درود بھیجتا ہے اللہ تعالیٰ اس پر دس بار بھیجتا ہے۔ ترمذی کی حدیث شریف میں ہے، بخیل وہ ہے جس کے سامنے میرا ذکر کیا جائے اور وہ درود نہ بھیجے۔“

اللہ تبارک و تعالیٰ نے قرآن پاک میں جہاں مسلمان مردوں اور عورتوں کی مختلف خوبیاں ذکر کیں، وہیں ان کی ایک خوبی کثرتِ ذکر ارشاد فرمائی۔ چنانچہ قرآن پاک میں ارشاد ہوتا ہے: ﴿وَالذِّكْرَيْنِ اَللّٰهُ كَثِيْرًا وَالدُّكْرٰتِ اَعَدَّ اللّٰهُ لَهُمْ

مَغْفِرَةً وَّ أَجْرًا عَظِيمًا ﴿٣٥﴾ ترجمہ کنز الایمان : ”اور اللہ کو بہت یاد کرنے والے اور یاد کرنے والیاں۔“ (پارہ 22، سورۃ الاحزاب، آیت 35)

اس آیت پاک کے تحت تفسیر صراط الجنان میں ہے : ”خلاصہ یہ ہے کہ جو عورتیں اسلام، ایمان اور طاعت میں، قول اور فعل کے سچا ہونے میں، صبر، عاجزی و انکساری اور صدقہ و خیرات کرنے میں، روزہ رکھنے اور اپنی عفت و پارسائی کی حفاظت کرنے میں اور کثرت کے ساتھ اللہ تعالیٰ کا ذکر کرنے میں مردوں کے ساتھ ہیں، تو ایسے مردوں اور عورتوں کے لئے اللہ تعالیٰ نے ان کے اعمال کی جزا کے طور پر بخشش اور بڑا ثواب تیار کر رکھا ہے۔۔۔ ذکر کی کثرت کی صورتیں مختلف لوگوں کے اعتبار سے مختلف ہوتی ہیں اور اس کی سب سے کم صورت یہ ہے کہ اصحاب بدر رضی اللہ عنہم کی تعداد کے برابر یعنی 313 مرتبہ تسبیح وغیرہ پڑھ لینا کثرت میں شمار ہوتا ہے۔ ملخصاً“ (صراط الجنان، ج 8، ص 32، مکتبۃ المدینہ، کراچی)

عارف باللہ علامہ یوسف بن اسماعیل نبہانی رحمۃ اللہ علیہ فرماتے ہیں : ”ورد فی عدة احادیث قوله صلی اللہ علیہ وسلم ”اکثروا من الصلاة علی“ ولا سیما فی یوم الجمعة ولیلتها، قال ابوطالب المکی : اقل الا کثارت ثلاث مائة مرة، قال الحافظ السخاوی : ولم اقف علی مستندہ فی ذلك ویحتمل ان یکون تلقی ذلك عن احد من الصالحین، اما بالتجارب أو بغيره او یکون ممن یری ان الکثرة اقل ما تحصل بثلاث مائة، كما حکوا فی المتواتر قولاً ان اقل ما یحصل التواتر بثلاث مائة وبضعة عشر، ویكون هنا قد الغی الکسر الزائد علی المئین والعلم عند اللہ تعالیٰ اھ و قال الامام الشعرانی فی کشف الغمة ونقلته عنه فی کتابی افضل الصلوات : قال بعض العلماء رضی اللہ عنہم و اقل الا کثارت من الصلاة علیہ صلی اللہ علیہ وسلم سبع مائة مرة کل یوم وسبع مائة مرة کل لیلۃ وقال غیرہ اقل الا کثارت ثلاث مائة وخمسون کل یوم وثلاث مائة وخمسون کل لیلۃ اھ“ ترجمہ : کثیر احادیث کریمہ میں رسول اللہ صلی اللہ علیہ والہ وسلم کا یہ ارشاد آیا ہے کہ ”مجھ پر کثرت سے درود پڑھو“۔ خاص طور پر جمعہ کے دن اور رات میں (کثرت درود کی ترغیب ہے)۔ شیخ ابوطالب مکی رحمۃ اللہ علیہ نے فرمایا : کثرت کی کم سے کم تعداد تین سو (300) مرتبہ ہے۔ علامہ سخاوی رحمۃ اللہ علیہ فرماتے ہیں کہ مجھے شیخ ابوطالب مکی رحمۃ اللہ علیہ کے اس قول کی سند معلوم نہیں ہو سکی اور ممکن ہے کہ انہوں نے یہ قول کسی نیک بزرگ سے لیا ہو، ان کے تجربے کی بنیاد پر یا اس کے بغیر یا وہ ان حضرات میں سے ہوں، جن کی رائے یہ ہے کہ کثرت کی کم سے کم حد تین سو سے حاصل ہوتی ہے، جیسا کہ انہوں نے حدیث متواتر کے متعلق ایک قول یہ بیان کیا ہے کہ کم سے کم تعداد جس سے تواتر حاصل ہوتا ہے، تین سو دس سے کچھ اوپر ہے اور یہاں شیخ ابوطالب مکی رحمۃ اللہ علیہ نے سینکڑوں سے زائد کسر (یعنی 300 سے اگلی گنتی) کو

حذف کر دیا ہے اور حقیقت کا علم اللہ پاک کو ہے۔ امام شعرانی رحمۃ اللہ علیہ نے اپنی کتاب کشف الغمہ میں فرمایا، جسے میں نے اپنی کتاب افضل الصلوات میں انہی کے حوالے سے نقل کیا ہے کہ بعض علماء رضی اللہ عنہم نے فرمایا: نبی پاک صلی اللہ علیہ والہ وسلم پر درود پاک کی کثرت کی کم سے کم تعداد ہر دن میں سات سو (700) مرتبہ اور ہر رات میں سات سو (700) مرتبہ ہے، جبکہ دوسرے بعض علماء نے فرمایا کہ ہر دن میں ساڑھے تین سو (350) مرتبہ اور ہر رات میں ساڑھے تین سو (350) مرتبہ ہے۔ (سعادة الدارين في الصلاة على سيد الكونين، المسئلة السابعة في اقل الاكثر من الصلاة على صلي الله عليه وسلم، ص 29، مطبوعہ دار الفکر، بیروت)

خاتم المحدثین علامہ شیخ عبدالحق محدث دہلوی قادری رحمۃ اللہ علیہ فرماتے ہیں: ”نبی کریم صلی اللہ علیہ والہ وسلم پر درود بھیجنے کے فضائل بے شمار ہیں، جو قلم و زبان سے ادا نہیں کیے جاسکتے۔۔۔ آنحضرت صلی اللہ علیہ والہ وسلم پر صلوٰۃ (یعنی درود) بھیجنا ذکر الہی اور شکر باری (یعنی اللہ پاک کا ذکر کرنے اور شکر ادا کرنے) کو بھی شامل ہے۔۔۔ اب مومن صادق اور مشتاق محب پر لازم آتا ہے کہ اس عبادت کی کثرت اور دوسرے اعمال (یعنی نفلی کاموں) پر فضیلت دینے میں کوتاہی نہ کرے۔ جتنا بھی ہو، ایک تعداد مخصوص میں (جس پر آسانی سے ہمیشگی ہو سکے) ہر روز کا وظیفہ کر لے۔ بہتر تو یہ ہے کہ ہزار (1000) سے کم نہ ہو۔ اگر نہ ہو سکے، تو پانچ سو (500) پر اکتفا کرے۔ یہ بھی نہ ہو سکے، تو سو (100) سے کبھی کم نہ کرے۔ بعضوں نے تین سو (300) کو پسند کیا ہے اور بعض حضرات نے دو سو (200) بعد نماز صبح و شام (یعنی دو سو نماز فجر کے بعد اور دو سو نماز مغرب کے بعد) مقرر کیا ہے۔ سوتے وقت بھی کچھ درود شریف کا وظیفہ مقرر کر لینا چاہیے۔ جب کوئی مومن کثرت سے درود شریف کی عادت کرتا ہے، تو پھر اس پر آسان بھی ہو جاتا ہے۔ بعض درود ایسے ہیں کہ ایک ہزار کی تعداد پوری کرنی بہت آسان ہے۔ جب درود شریف کی لذت و شیرینی طالب کی روح کو پہنچتی ہے، تو اس کی روح کا قوام اور قوت قوی ہو جاتی ہے۔ اس مومن پر تعجب ہے، جو اپنے شب و روز میں سے ایک ساعت (یعنی تھوڑا سا وقت) بھی اس عبادت میں صرف نہ کرے، جو جملہ (یعنی تمام) انوار و برکات کا سرچشمہ ہے۔ ملخصاً (جذب القلوب) (مترجم) المعروف تاریخ مدینہ، ستر حواں باب، ص 306-309، مطبوعہ اکبر بک سیلرز، لاہور)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمَ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب: مفتی محمد قاسم عطاری

فتویٰ نمبر: Aqs-2767

تاریخ اجراء: 19 شوال المکرم 1446ھ / 18 اپریل 2025ء



Dar-ul-Ifta Ahlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net